

Выбары-2019

ЁСЦЬ ПЕРШЫ КАНДЫДАТ

Зарэгістравана ўжо 350 ініцыятыўных груп кандыдатаў у дэпутаты

Усяго пададзена на рэгістрацыю 446 заяў, большасць з іх — 120 — у сталіцы. У Магілёўскай вобласці — 59, на Міншчыне — 73, на Брэстчыне — 54, у Гродзенскім рэгіёне — 44, на тры запыты больш у Гомельскай вобласці, Віцебскі рэгіён прадстаўлены 49 заявамі. «На гэты момант калі вызначаны асобы збяруць подпісы, то мы кажам ужо пра добрыя альтэрнатыўныя выбары», — сказала на сустрэчы з журналістамі ў Нацыянальным прэс-цэнтры Лідзія ЯРМОШЫНА, старшыня Цэнтральнай камісіі Рэспублікі Беларусь па выбарах і правядзенні рэспубліканскіх рэферэндумаў.

Пры гэтым з 350 зарэгістраваных заяў адна адазваная і чатыром грамадзянам адмоўлена. Прычыны — няправільнае афармленне дакументаў, невытрымліванне колькасці членаў ініцыятыўных груп, наяўнасць судзімасці, рэгістрацыя яшчэ адной групы.

Вылучэнне кандыдатаў ідзе з мінулай нядзелі і працягнецца да 7 кастрычніка ўключна.

«Што датычыцца тых мерапрыемстваў, якія здзяйсняюцца, у прынцыпе, яны адбываюцца без асаблівых канфліктаў», — так ахарактарызавала ход выбарчай кампаніі на гэтым этапе старшыня Цэнтрвыбаркама.

Сфарміраваны акруговыя і тэрытарыяльныя выбарчыя камісіі. У параўнанні з кампаніяй 2016 года ў іх складзе паменшылася колькасць дзяржаўных служачых і моладзі да 30 гадоў, але павялічылася прадстаўніцтва жанчын. Больш актыўна вызначыліся ў камісіях

члены палітычных партый і грамадскіх аб'яднанняў.

Лідзія Ярмошына паведаміла, што ў суды пададзена 23 скаргі на неўключэнне ў камісіі. З 5 жніўня да 11 верасня ў ЦВК паступіла 65 зваротаў. Чвэрць з іх датычылася пытанняў, не звязаных з кампаніяй, у астатніх выказваліся незадаволенасць датай выбараў і просьбы аб тлумачэнні заканадаўства ў гэтай сферы.

Па звестках на чацвер у Беларусі ўжо быў адзін вылучаны кандыдат — Дзмітрый Ягораў з Віцебшчыны. Ён прадставіў усе неабходныя дакументы і чакае толькі рэгістрацыі.

Кампанія праходзіць з шырокім складам наглядальнікаў. Цэнтральнай выбарчай камісіяй акрэдытавана сем назіральнікаў ад палітычных партый і грамадскіх аб'яднанняў — Беларускі Хельсінскі Камітэт, ЛДП, «Белая Русь», БНФ, «Справедливый мир», БРСМ, Саюз жанчын. Акрэдытацыю атрымала 30 чалавек ад

Садружнасці Незалежных Дзяржаў.

Акруговымі і тэрытарыяльнымі камісіямі адобраны 261 наглядальнік. Большасць з іх — прадстаўнікі «Белай Русі», БРСМ, Саюза жанчын.

З 9 верасня пачалося вылучэнне кандыдатаў у члены Савета Рэспублікі. З 9 да 13 кастрычніка ЦВК павінна правесці іх рэгістрацыю.

На пытанне журналістаў аб удзеле ў выбарах партый кіраўнік Цэнтрвыбаркама адказала, што шэраг з іх заўсёды ўдзельнічае ў выбарах, а найбольшую колькасць ініцыятыўных груп зарэгістравала Кампартыя.

Мінулыя выбары ў парламент вызначыліся высокім конкурсам — 4,5 чалавека на мандат. Адносна сёлённай сітуацыі Лідзія Ярмошына выказалася наступным чынам: «Цяжка сказаць. Хочацца, каб конкурс быў усюды. То-бок каб у нас не было безальтэрнатыўных акруг».

Ацэначная місія БДІПЧ АБСЕ, якая працавала ў жніўні ў Беларусі, рэкамендавала арганізацыі накіраваць у нашу краіну 30 доўгатэрміновых і 400 кароткатэрміновых наглядальнікаў.

Расказала Лідзія Ярмошына, якім чынам адбудзецца перадача паўнамоцтваў новаму складу дэпутатаў. Пасля прызнання вынікаў выбараў на апошнім пасяджэнні Палата прадстаўнікоў

мінулага склікання прымае рашэнне аб закрыцці. Адбываецца гэта, як правіла, за 1-2 дні да склікання новай сесіі. Абноўлены склад, на думку старшыні ЦВК, пачне сваю работу не раней за снежань.

Не ўступяць у сілу напярэдадні выбараў і раней анансаваныя папраўкі ў Выбарчы кодэкс. «Яны могуць быць прынятыя, але ўступіць у сілу напярэдадні выбараў — гэта неверагодна», — пракаментавала старшыня Цэнтрвыбаркама.

ЦВК, па словах Лідзіі Ярмошынай, не збірае інфармацыю па значных асобах, якія балатуюцца ў дэпутаты: «Мы самі з газет даведваемся. Для мяне ўсе кандыдаты аднолькавыя». Напрыклад, на сайце Мінгарвыканкама змешчана інфармацыя, што зарэгістраваны ініцыятыўныя групы прадзюсара, вядомага вядучага Тэнгіза Думбадзэ, старшыні «Белай Русі» Генадзя Давыдзькі, «Міс Беларусь» Марыі Васілевіч.

Лідзія Ярмошына анансавала чарговае пасяджэнне ЦВК 24 верасня. На ім будуць разглядацца пытанні аб забеспячэнні безбар'ернага асяроддзя падчас галасавання, стварэнні ў дзень выбараў інфармацыйнага цэнтра. Старшыня ЦВК спадзяецца, што падчас пасяджэння будзе магчымасць падзяліць эфірны час.

Марыя ДАДАЛКА.

Сугучча

Мост з тысяч слоў

Дзесяць маладых аўтараў з Беларусі і Расіі сталі лаўрэатамі чацвёртага конкурсу маладых літаратураў Саюзнай дзяржавы «Мост дружбы». Цырымонія ўзнагароджання прайшла ў Мінску ў Нацыянальным мастацкім музеі.

Упершыню творчы праект, заснаваны Пастаянным камітэтам Саюзнай дзяржавы ў мэтах пошуку і падтрымкі таленавітых аўтараў, адкрыцця новых імёнаў у літаратуры і ўмацавання беларуска-расійскіх культурных сувязяў, адбыўся ў 2012 годзе і з таго часу раз на два гады прапануе аўтарам-пачаткоўцам ва ўзросце 18—30 гадоў паспрабаваць творчыя сілы ў малых літаратурных формах (апавяданне, эсэ, навела, нарыс).

Міністр інфармацыі Беларусі Аляксандр КАРЛЮКЕВІЧ падкрэсліў на цырымоніі ўзнагароджання, што арганізатары вызначылі для конкурсу менавіта жанр апавядання — мабыць, самы складаны жанр у мастацкай прозе: «Я веру ў тое, што па гэтых апавяданнях наступныя пакаленні будуць разглядаць наш час, успрымаючы яго і ў мастацкім, і ў дакументальным фармаце». Ён адзначыў, што маладыя аўтары тонка адчуваюць час, глыбока ведаюць прадмет, пра які пішуць, — таму некаторыя з іх перамагаюць ужо неаднойчы.

Наогул гэтым разам на конкурс паступіла больш за 70 твораў з розных рэгіёнаў Беларусі і Расіі — ад Брэста да Далёкага Усходу, а пасля папярэдняга адбору на суд экспертнай рады было вынесена 60 работ. З іх пасля дэтальвага абмеркавання журы вызначыла дзесяць найлепшых — па пяці маладых аўтараў ад кожнай краіны. Лаўрэатамі конкурсу ад Беларусі сталі Алена Папко (твор «Вясёлка»), Андрэй Кулеш («Моцю»), Юлія Шурбіна («Ванільнае пачэнне»), Карына Ломцева-Пашкевіч («Жамчужнае вяселле»), Анастасія Бакуновіч («Нявеста»), ад Расіі — Дзмітрый Лагуцін («Мая Японія»), Віктар Чыгір («Метамарфозы»), Кацярына Капыткова («Дажыць да сваёй смерці»), Аліна Асокіна («Да першага снегу») і Яна Паўлава («Датычнасць»). Творы ўсіх лаўрэатаў па традыцыі друкуюцца ў адмысловым альманаху і такім чынам знаходзяць новых чытачоў.

Намеснік дырэктара Інстытута сусветнай літаратуры імя А. М. Горкага РАН Дар'я МАСКОЎСКАЯ, якая ўваходзіла сёлета ў журы зазначыла, што многія конкурсныя творы ўразілі яе глыбінёй і высокім узроўнем майстэрства: «Я стаўлюся да гэтых першых крокаў нашых удзельнікаў як да перадгісторыі, авантэкстаў будучых вялікіх пісьменнікаў і мяркую, што праз пэўны час мы будзем беражліва захоўваць гэтыя дэбютныя работы ў архівах і перагортваць у пальчатках».

Лаўрэаты ж, выказваючы падзяку суддзям, прызнаваліся, што конкурс дазволіў ім адчуць сябе часткай маштабнага працэсу культурнага ўзаемадзеяння дзвюх краін, якія, нібыта два берагі ракі, аб'ядноўвае «Мост дружбы». «Дзякуй, што даюча нам, маладым, быць пачутымі, бо гэта вялікі стымул для развіцця», — падкрэсліла тройчы лаўрэатка конкурсу Алена Папко. Пісьменніца прызналася: крыху шкадуе пра тое, што налета ўжо не зможа зноў ступіць на «Мост дружбы», бо не трапіць на конкурс па ўзросце, але шчыра пажадала іншым паспехаў у творчым саборніцтве і адкрыцця ўсё новых цікавых імёнаў у сучаснай літаратуры. Што да ўласнага сакрэту поспеху, то Алена сцвярджае: «Для мяне самой гэта кожны раз прыемная нечаканасць, бо ўсе апавяданні, якія ўваходзілі ў лік прызёраў, вельмі розныя. Першае з іх, «Ваўчыца», я напісала пад уражаннем ад наведвання Белавежскай пушчы, другое было крыху містычнае, прывесчанае Косаўскаму замку, — даведаўшыся пра яго гісторыю, я вельмі перажывала, што мы не можам зберагчы сваю багатую спадчыну, і паспрабавала «адрадзіць» замак хоць у сваім творы; нарэшце, цяперашняе апавяданне «Вясёлка» звязанае з маімі студэнцкімі гадамі і з Брэстам — гэта мой падарунак гораду. Ёсць задумка неўзабаве выдаць кнігу паэзіі, якая ўжо даўно выспявае, і — працаваць далей у рэчышчы літаратуры, расці і развівацца».

Вікторыя ЦЕЛЯШУК.

Восень бярэ верх

(Заканчэнне. Пачатак на 1-й стар.)

Сёння летняе надвор'е адыграе апошні акорд. Вобласць павышанага атмасфернага ціску пачне здаваць свае пазіцыі ў другой палове дня, калі да паўночна-заходніх межаў падыдзе фронтальны падзел. Там чакаюцца невялікія дажджы, на астатняй тэрыторыі ападкаў не будзе. Удзень паветра прагрэецца ад 17 да 25 градусаў цяпла.

І ўжо ў суботу абстаноўка істотна пераменіцца. На поўначы Атлантыкі ўтварыўся цыклон. Халодны фронт ад яго і прынясе нам восень. Хоць дажджы пройдуць уначы — месцамі, а ўдзень — толькі па паўночным усходзе, камфорту стане прыкметна меней. Вецер будзе заходні і паўночна-заходні парывісты, у асобных раёнах — да моцнага. Слупок тэрмометра адчувальна пойдзе ўніз. Уначы чакаецца ад 7 да 12 са знакам «плюс», а вось удзень толькі 13—20.

У нядзелю ж фронт набярэ сілу. Чакаецца воблачнае надвор'е. Дажджы, як і ў суботу, пройдуць пераважна па паўночным усходзе, паветра працягне яшчэ мацней выхалоджвацца — уначы будзе ўсяго 3–9 цяпла. Удзень жа роскід тэмператур будзе даволі істотны: ад 10 градусаў цяпла па поўначы да цалкам камфортных 22 у паўднёва-заходніх раёнах. Вось так лета фактычна без бою здасць свае пазіцыі.

Валяр'ян ШКЛЕННИК.



ШТО Ё СВЕЦЕ РОБІЦЦА

Прэзідэнт Інданезіі мае намер рэфармаваць ўрад



ўвойдуць існуючыя цяпер асобна міністэрствы гандлю і прамысловасці. Па звестках газеты, нядаўна на пасяджэнні ўрада Відода выказаў вялікае незадавальненне сітуацыяй, звязанай з пераносам прамысловых прадпрыемстваў з Кітая ў іншыя краіны. Паводле яго слоў, з чэрвеня да жніўня сама менш 33 буйныя замежныя кампаніі з-за гандлёвай вайны КНР і ЗША вырашылі абраць новыя пляцоўкі для сваіх вытворчасцяў: большасць перанеслі ў В'етнам, таксама ў Індыю, Камбоджу, Малайзію, Мексіку, Сербію, Тайланд. «Каб адкрыць завод у В'етнаме, трэба каля двух месяцаў, а ў Інданезіі — каля года», — заявіў прэзідэнт.

На Багамах знікла 2,5 тысячы чалавек

Каля дзвюх з паловай тысяч чалавек лічацца зніклымі без вестак на Багамскіх астравах пасля разбуральнага ўрагану «Дорыян». Стыхія абрынулася на архіпелаг у пачатку верасня. Па афіцыйных звестках, ахвярамі ўрагану стала не менш чым 50 чалавек. На астравах разбурана ці пашкоджана каля 13 тысяч будынкаў, вялікія тэрыторыі апынуліся пад вадой. Прадстаўнікі Сусветнай харчовай праграмы (WFP) паведамляюць, што накіравалі на Багамы экспертную групу, прадстаўнікі якой дапамогуць ацаніць шкоду і зразумець, у чым жыхары астравоў перш за ўсё маюць патрэбу. Арганізацыя ўжо адправіла на астравы груз гуманітарнай дапамогі, у прыватнасці больш за 15 тысяч набораў гатовай ежы, а таксама генератары электраэнергіі і абсталяванне для сувязі.

Навукоўцы адзначаюць, што антыбіётыкі становяцца бескарыснымі

Брытанскае ўрадавае агенцтва Public Health England (PHE) апасаецца, што антыбіётыкі хутка стануць бескарыснымі. Гэта можа здарыцца, калі колькасць рэзістэнтных бактэрый у асяроддзі перавысіць пэўны ўзровень. Адна з галоўных задач аховы здароўя сёння — прадухіляць распаўсюджванне «супербактэрый» з супраціўляльнасцю да антыбіётыкаў, лічаць медыкі. Наступствы распаўсюджвання ўстойлівых да антыбіётыкаў бактэрый могуць быць катастрофічнымі, адзначаюць у арганізацыі. Па статыстыцы, сёння ад хвароб, выкліканых рэзістэнтнымі бактэрыямі, штогод памірае каля 700 тысяч чалавек. Да 2050 года, па прагнозах медыкаў, колькасць ахвяр такіх захворванняў дасягне 10 мільёнаў чалавек.

